

# امر بالمعروف ونہی عن المنکر کے بنیادی اصول

احمد حماد بن حافظ عبدالستار حماد\*

## ABSTRACT

"Invite (all) to the Way of thy Lord with wisdom and beautiful preaching; and argue with them in ways that are best and most gracious: for thy Lord knoweth best, who have strayed from His Path, and who receive guidance." (Al-Nhal:125)

From the above verse alone it can be understood that daw'ah (inviting people to Islam) is very important in the house of Islam. The verse strongly encourages Muslims to propagate Islam to Muslims and non-Muslims. The verse also informs: Muslims should do daw'ah with wisdom and attractive preaching, not by methods which make what is being preached uninteresting and boring. It is only become possible when we get guide lines from the basic sources of shari'ah (Qura'n and Sunn'ah), and follow the principles in this regard. Also it should be noticed that is not up to the Da'ii to convert the non-Muslims (that is only up to Allah) but Muslims should at least try to convey the message of Islam as guided by the Holy Qura'n and Prophet Muhammad(PBUH).

نیکی کا حکم دینا اور برائی سے روکنا اسلام کے اہم اور بنیادی فرائض میں سے ہے۔ اور اس میں کوئی شک نہیں کہ کسی بھی معاشرے کی اصلاح، بھلائی اور ترقی کا دار و مدار اسی چیز پر ہے کہ اس معاشرے کے افراد کس حد تک اسلامی تعلیمات پر عمل پیرا ہیں؛ کیونکہ اللہ اور اس کے رسول ﷺ کی بتائی ہوئی تعلیمات پر عمل پیرا ہو کر ہی معاشرہ ترقی کی راہ پر گامزن ہو سکتا ہے۔ اور اسلامی تعلیمات کی نشر و اشاعت اور معاشرے کے افراد کی ان تعلیمات سے آگاہی امر بالمعروف ونہی عن المنکر سے ہی ممکن ہے؛ اور اسی اہم فریضہ کی بناء پر امت محمدیہ کو تمام سابقہ امم سے بہترین امت کا لقب ملا ہے؛ چنانچہ ارشاد باری ہے:

كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ (۱)

”تم بہترین امت ہو جو لوگوں کے لیے پیدا کی گئی ہو کیونکہ تم نیکی کا حکم دیتے ہو اور برائی سے روکتے ہو۔“

قرآن کریم اور احادیث نبویہ میں امر بالمعروف ونہی عن المنکر کی بہت زیادہ اہمیت اور اس کے بہت سارے فوائد

ذکر کیے گئے ہیں:

## ۱- مومنین کے درمیان محبت و مودت کے رشتے کی بنیاد:

قرآن کریم نے مومنوں کی صفات اور ان کے باہمی رشتے کی بنیاد ذکر کرتے ہوئے فرمایا:

وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ (۲)

”مومن مرد اور مومن عورتیں آپس میں ایک دوسرے کے (مددگار اور) دوست ہیں، کیونکہ وہ نیکی کا حکم دیتے

ہیں اور برائی سے روکتے ہیں۔“

## ۲- نصرت الہی کا ذریعہ:

دعوت حق، داعیان حق اور مومنین کے لیے دشمنان اسلام پر اللہ کی نصرت اور مدد کا بہترین ذریعہ ہے، چنانچہ ارشاد ربانی ہے:

وَلَيَنْصُرَنَّ اللَّهُ مَنْ يَنْصُرُهُ إِنَّ اللَّهَ لَقَوِيٌّ عَزِيزٌ ۝ الَّذِينَ إِنْ مَكَّنَّاهُمْ فِي الْأَرْضِ أَقَامُوا الصَّلَاةَ

وَآتَوُا الزَّكَاةَ وَآمَرُوا بِالْمَعْرُوفِ وَنَهَوْا عَنِ الْمُنْكَرِ (۳)

”اور جو اللہ کی مدد کرے گا اللہ بھی ضرور اس کی مدد کرے گا بے شک اللہ تعالیٰ بڑی قوت والا اور بڑے غلبے والا

ہے، یہ وہ لوگ ہیں کہ اگر ہم انہیں زمین میں غلبہ عطا کریں تو یہ پوری پابندی سے نماز قائم کریں اور زکوٰۃ دیں

اور اچھے کاموں کا حکم کریں اور برے کاموں سے منع کریں۔“

## ۳- امن اور سلامتی کا حصول:

امر بالمعروف ونہی عن المنکر سے معاشرہ امن اور سکون کی آماجگاہ بن جاتا ہے اور لوگوں کے درمیان خوشحالی کی فضا

قائم ہوتی ہے، چنانچہ حضرت نعمان بن بشیر نبی کریم ﷺ سے روایت کرتے ہیں کہ آپ ﷺ نے فرمایا:

مثل القائم علي حدود الله والواقع فيها كمثل قوم استهموا علي سفينة فأصاب بعضهم

أعلاها، وبعضهم أسفلها، فكان الذين في أسفلها إذا استقوا من الماء مروا علي من فوقهم، فقالوا

لو أنا خرقنا في نصيبنا خرقاً ولم نؤذ من فوقنا، فإن يتركوهم وما أرادوا هلكوا جميعاً، وإن أخذوا

علي أيدهم نجوا ونجوا جميعاً (۴)

”اس قوم کی مثال جو اللہ کی مقرر کردہ حدود کی پابندی کرتی ہے اور جو پابندی نہیں کرتی اس قوم کی طرح جس

کے لوگوں نے قرعہ اندازی کر کے کشتی پر اپنی اپنی جگہ مقرر کی، بعض لوگ کشتی کے اوپر والے حصہ میں بیٹھے

اور بعض لوگ نچلے حصہ میں، پس جو لوگ نیچے بیٹھے ہوئے تھے انہوں نے کہا کہ اگر ہم اپنے حصہ کی کشتی میں

سوراخ کر دیں تو اس سے ہمارے اوپر والوں کو کوئی تکلیف نہیں ہوگی، پس اگر اوپر والوں نے انہیں نہ روکا اور

ان کو اپنا کام کرنے دیا تو سب کے سب ہلاک ہو جائیں گے، اور اگر انہیں روک دیا تو وہ بھی بچ جائیں گے

اور کشتی کے دوسرے سوار بھی بچ جائیں گے۔“

## ۴۔ اللہ کی لعنت سے بچاؤ:

اسی فریضہ سے روگردانی کے نتیجہ میں لوگ اللہ کی لعنت کے حقدار قرار پاتے ہیں، کیونکہ بنی اسرائیل امر بالمعروف ونہی عن المنکر سے روگردانی کے نتیجہ میں ملعون قرار پائے تھے:

لَعْنَةُ الَّذِينَ كَفَرُوا مِنْ بَنِي إِسْرَائِيلَ عَلَى لِسَانِ دَاوُدَ وَ عِيسَى ابْنِ مَرْيَمَ ۗ ذَٰلِكَ بِمَا عَصَوْا وَ كَانُوا يَعْتَدُونَ ۝ كَانُوا لَا يَتَنَاهَوْنَ عَنْ مُنْكَرٍ فَعَلُوهُ ۗ (۵)

”بنی اسرائیل کے کافروں پر حضرت داؤد اور حضرت عیسیٰ بن مریم کی زبانی لعنت کی گئی، اس وجہ سے کہ وہ نافرمانیاں کرتے تھے اور حد سے تجاوز کرتے تھے، آپس میں ایک دوسرے کو ان برے کاموں سے روکتے نہیں تھے (بلکہ خود) جن کا ارتکاب کرتے تھے۔“

## ۵۔ نجات اخروی کا ذریعہ:

امر بالمعروف ونہی عن المنکر کا فریضہ قیامت کے دن اللہ کے عذاب سے بچانے کا موجب بنے گا، جس طرح کہ قرآن پاک میں اس چیز کی طرف ان الفاظ سے اشارہ کیا گیا ہے:

وَ اذْ قَالَتْ اُمَّةٌ مِّنْهُمْ لِمَ تَعِظُونَ قَوْمًا ۗ اللهُ مُهْلِكُهُمْ اَوْ مَعْدِبُهُمْ عَذَابًا شَدِيدًا ۗ قَالُوا مَعذِرَةٌ اِلَى رَبِّكُمْ وَ كَعْلَبُهُمْ يَتَّقُونَ ۝ فَلَمَّا نَسُوا مَا ذُكِّرُوا بِهِ ۗ اَنْجَيْنَا الَّذِينَ يَنْهَوْنَ عَنِ السُّوْءِ ۗ وَاَخَذْنَا الَّذِينَ ظَلَمُوا (۶)

”اور جب ان میں سے ایک جماعت نے یوں کہا کہ تم ان لوگوں کو کیوں نصیحت کرتے ہو جن کو اللہ بالکل ہلاک کرنے والا ہے یا ان کو سخت سزا دینے والا ہے انہوں نے جواب دیا کہ تیرے رب کے ہاں جواب دینے کے لیے اور اس لیے کہ شاید یہ ڈر جائیں، سو جب وہ اس کو بھول گئے جس کی ان کو نصیحت کی جاتی تھی تو ہم نے ان لوگوں کو تو بچا لیا جو اس بری عادت سے منع کیا کرتے تھے لیکن ان لوگوں کو جنہوں نے زیادتی کی، ایک سخت عذاب میں پکڑ لیا۔“

اسی طرح حدیث مبارکہ میں حضرت حذیفہ بن یمان نبی کریم ﷺ سے روایت کرتے ہیں کہ آپ ﷺ نے فرمایا:

والذی نفسی بیدہ لتأمرن بالمعروف ولتنهون عن المنکر، أو لیوشکن الله أن یبعث علیکم عقاباً منه ثم تدعونہ فلا یستجاب لکم (۷)

”قسم ہے اس ذات کی جس کے قبضہ قدرت میں میری جان ہے، تم ضرور بالضرور نیکی کا حکم دیتے رہو گے اور برائی سے منع کرتے رہو گے یا (اگر تم اس فریضہ کی ادائیگی نہیں کرو گے تو) پھر قریب ہے کہ اللہ تعالیٰ تم پر اپنی طرف سے ایسا عذاب نازل کرے اس کے بعد تم اللہ سے دعائیں بھی کرو گے تو وہ تمہاری دعاؤں کو قبول نہیں کریں گے۔“

اسی اہم فریضہ کی بدولت سنت نبوی کا احیاء، بدعات و خرافات کی بیخ کنی اور باطل اور مادہ پرست طاقتوں کا استیصال

ممکن ہوتا ہے جبکہ اس کے برعکس اگر مسلمان اس فریضہ سے کنارہ کشی برتیں تو معاشرہ کے اندر بہت ساری روحانی اور جسمانی بیماریاں جنم لیتی ہیں اور معاشرہ فسق فجور کی راہ پر چل نکلتا ہے اور اسلام دشمن طاقتیں متحرک ہو کر اسلام کی جڑوں کو اسلامی معاشرہ میں کھوکھلا کرنا شروع کر دیتی ہیں۔

موضوع کی اہمیت کی بناء پر اس عنوان پر بہت کچھ لکھا جا چکا ہے، لیکن اس کے باوجود بہت سارے داعیان حق امر بالمعروف ونہی عن المنکر کے قواعد و ضوابط سے عدم واقفیت کی بناء پر تبلیغ دین میں غلطیاں کر جاتے ہیں جس کی وجہ سے وہ نتائج و ثمرات ہمارے سامنے ظاہر نہیں ہوتے جن کا ذکر قرآن و سنت میں موجود ہے، مثلاً کچھ لوگ اپنی دعوت کا آغاز مکارم اخلاق سے کرتے ہیں اور اس کے فضائل و مناقب لوگوں کو بتاتے ہوئے نظر آتے ہیں جبکہ معاشرہ شرک کی آماجگاہ بنا ہوا ہے، تو ایسی صورت میں دعوت کارگر نہیں ہوگی جب تک کہ لوگوں کے عقائد کی اصلاح نہ کی جائے، کیونکہ عقیدہ کی اصلاح اور لوگوں کی توحید سے آگاہی سب سے بنیادی اور اہم مسئلہ ہے، اور یہی مدار خیر ہے جبکہ شرک سراسر مدار شر ہے اور توحید کے بغیر اخلاق و اطوار کی اصلاح کی کوشش کارگر نہ ہوگی کیونکہ شرک کی موجودگی میں بھلائی کا حصول ممکن نہیں، باوجود اس کے کہ شریعت اسلامیہ میں اخلاق حسنہ کی حیثیت مسلم ہے۔

اسی طرح کچھ لوگ برائی کو بزور بازو ختم کرنا چاہتے ہیں جبکہ حقیقت میں شریعت نے انہیں یہ اختیار نہیں دیا ہوا تو اس سے بھی معاشرہ میں بگاڑ اور فساد کی فضا پیدا ہوتی ہے، اسی طرح دعوت کے میدان میں صبر و تحمل سے عاری لوگ جب دعوت کے فوری نتائج نہیں دیکھ پاتے تو وہ ناامید ہو کر اس فریضہ سے بھاگنے کی کوشش کرتے ہیں۔

اسی طرح دعوت الی اللہ میں جب نبوی منہج سے ہٹ کر تبلیغ کا راستہ اپنایا جاتا ہے تو اسلام کو بجائے فائدہ کے نقصان ہوتا ہے اور اصلاح کے برعکس بگاڑ پیدا ہونا شروع ہو جاتا ہے۔ تو ایسی صورت میں داعیان حق کے لیے ضروری ہے کہ وہ دعوت کے میدان میں ان اصول و ضوابط کو مدنظر رکھیں جو شریعت نے ان کے لیے وضع کیے ہیں تاکہ اس سے وہ فوائد و ثمرات حاصل کیے جاسکیں جن کا تذکرہ قرآن و سنت میں کیا گیا ہے۔ شریعت میں امر بالمعروف ونہی عن المنکر کے کون سے اصول بیان ہوئے ہیں، قرآن و سنت کی روشنی میں انہیں بنیادی قواعد و ضوابط کا تذکرہ کرنے کی کوشش کی جائے گی۔

## پہلا اصول: نیکی اور برائی کا معیار

کسی بھی عمل کو اچھا یا برا کہنے کا اختیار صرف شریعت کے پاس ہے اور کتاب و سنت ہی وہ میزان ہے جس کی بدولت معروف یا منکر کی پہچان ہوتی ہے اور اگر معاشرے کے زیادہ تر افراد کسی چیز یا عمل کو اچھا گردان رہے ہوں جبکہ شریعت میں اس کے معروف ہونے کی کوئی دلیل موجود نہ ہو بلکہ شریعت نے اسے غلط قرار دیا ہو تو شریعت کو مقدم رکھا جائے گا اور لوگوں کی اصطلاح کو رد کر دیا جائے گا، چنانچہ کوئی بھی ایسا عمل جس کی کتاب و سنت میں تعریف کی گئی ہو یا صراحتاً اسے

اچھا قرار دیا ہو یا اس کے کرنے پر ثواب کا اعلان کیا گیا ہو یا اس عمل کے کرنے پر ابھارا گیا ہو اور یا اس کے ذریعے رضائے الہی کی خوشخبری سنائی گئی ہو تو وہ معروف ہوگا جس کے کرنے کا لوگوں کو حکم دیا جائیگا، جبکہ اس کے برعکس ایسا عمل جسکی کتاب و سنت میں ممانعت ہو اور اس کے کرنے پر کوئی وعید سنائی گئی ہو یا اس کی وجہ سے عتاب کا اندیشہ ہو یا وہ انسان کو اللہ کے غضب کا حقدار ٹھہرا رہا ہو تو وہ منکر ہے جس کے کرنے سے لوگوں کو روکا جائے گا۔

ابن منظور لسان العرب میں لکھتے ہیں:

وقد تكرر ذكر المعروف في الحديث، وهو اسم جامع لكل ما عرف من طاعة الله والتقرب اليه والاحسان الى الناس، وكل ما ندب اليه الشرع (۸)

”معروف کا ذکر حدیث میں بار بار آیا ہے اور معروف ہر وہ عمل ہے جسکی بدولت بندہ اللہ کی اطاعت میں آجاتا ہے اور اس سے وہ اللہ کا تقرب حاصل کرتا ہے اور جو لوگوں کی بھلائی کا سبب بنتا ہے اسی طرح ہر وہ عمل معروف کہلائے گا جس کی شریعت نے تعریف کی ہے۔“

اور ابن الاثیر رحمہ اللہ فرماتے ہیں:

والمنكر ضد المعروف وهو كل ما قبحه الشرع وحرمه وكرهه وهو منكر (۹)  
 ”اور منکر (برائی) معروف کا متضاد ہے اور یہ ہر وہ عمل ہے جسکی شریعت نے مذمت کی ہو اور حرام ٹھہرایا ہو اور اسے ناپسند کیا ہو۔“

اسی طرح امام ابن حجر رحمہ اللہ کہتے ہیں:

يطلق اسم المعروف علي ما عرف بادللة الشرع من أعمال البر، سواء جرت به العادة أم لا (۱۰)  
 ”معروف کا اطلاق ہر اس عمل پر ہوتا ہے جس کو شریعت نے نیک اعمال میں گردانا ہو چاہے لوگ اس پر عمل کر رہے ہوں یا اس سے عاری ہوں۔“

ابن حجر پیشمی رحمہ اللہ لکھتے ہیں:

المراد بالأمر بالمعروف والنهي عن المنكر، الأمر بواجب الشرع، والنهي عن محرماته (۱۱)  
 ”امر بالمعروف ونہی عن المنکر سے مراد شریعت کے واجبات کا حکم دینا اور شریعت کی حرام کردہ چیزوں سے منع کرنا۔“  
 جبکہ امام شوکانی رحمہ اللہ نے داعی کی تعریف ان الفاظ میں کی ہے:

انهم يأمرون بما هو معروف في هذه الشريعة، وينهون عما هو منكر، فالدليل علي كون ذلك الشيء معروفاً أو منكراً هو الكتاب والسنة (۱۲)

”داعی سے مراد وہ لوگ ہیں جو شریعت کی حلال کردہ چیزوں کی طرف لوگوں کو بلاتے ہیں اور برائی سے لوگوں کو

منع کرتے ہیں، جبکہ ان کے ہاں نیکی یا برائی کا معیار صرف اور صرف کتاب و سنت ہوتا ہے۔“  
 صلحاء امت اور علماء سلف کے ان تمام اقوال کی روشنی میں ہم یہ کہہ سکتے ہیں کہ امر بالمعروف ونہی عن المنکر کا سب سے پہلا اور بنیادی قاعدہ اور اصول یہ ہے کہ معروف یا منکر کا فیصلہ صرف اور صرف شریعت سے کیا جائے کیونکہ اس کا اختیار صرف شریعت کے پاس ہے نہ کہ اس داعی کے پاس جو دعوت کا فریضہ سرانجام دے رہا ہے۔

## دوسرا اصول: معروف یا منکر کی علم و بصیرت سے پہچان

داعی کے لیے دوسرا اہم اصول جو کتاب و سنت نے ہمیں دیا ہے وہ یہ ہے کہ مبلغ یا داعی اچھی طرح فہم و فراست اور بصیرت سے اس بات کی یقین دہانی کر لے کہ جس چیز کو وہ معروف کہہ رہا ہے یا جس چیز کی دعوت وہ لوگوں کو دے رہا ہے کیا واقعی اسے شریعت نے بھی معروف کہا ہے؟ اور جس چیز یا عمل سے وہ لوگوں کو منع کر رہا ہے کیا واقعی شریعت نے بھی اس سے منع کیا ہے اور اسے حرام ٹھہرایا ہے؟ کیونکہ اگر وہ ایسی چیز کی طرف لوگوں کو بلاتا رہا جس کی شریعت نے تعریف نہیں کی اور ایسی چیز سے لوگوں کو منع کرتا رہا جسکو شریعت نے مباح یا جائز قرار دیا ہے تو معاشرہ کے اندر اس کے غلط اثرات مرتب ہوں گے اور لوگوں میں تضاد اور اختلاف پیدا ہو جائے گا، جس سے نہ صرف بگاڑ پیدا ہوگا بلکہ دشمنان اسلام کے ہاں اسلام کا غلط تصور ظاہر ہوگا اور انہیں اسلام پر تنقید کا موقع ملے گا، اور ایسی صورت میں ممکن ہے داعی ایسی چیز کی طرف لوگوں کو بلاتا رہا ہو جو شرعی طور پر جائز نہیں اور ایسی چیز یا عمل سے لوگوں کو منع کر رہا ہو جو مشروع اور جائز ہے اور دونوں حالتوں میں وہ گناہ کا ارتکاب کر رہا ہوتا ہے۔ اور جس چیز کو وہ نیکی سمجھ کر اللہ کی طرف منسوب کر رہا ہے حقیقت میں اس کا حکم اللہ نے دیا ہی نہ ہو اور داعی نادانی اور نا سمجھی میں اللہ پر افترا باندھ رہا ہو۔

قرآن پاک نے بھی علم نافع کی تعریف کی ہے اور اس کی اہمیت کسی بھی صالح عمل سے پہلے بیان کی ہے چنانچہ ارشاد باری ہے:

فَاعْلَمْ أَنَّهُ لَا إِلَهَ إِلَّا اللَّهُ وَاسْتَغْفِرْ لِذَنْبِكَ... (۱۳)

”سو (اے نبی) آپ یقین کر لیں کہ اللہ کے سوا کوئی معبود نہیں اور پھر اپنے گناہوں کی بخشش مانگا کریں۔“

امام بخاری رحمہ اللہ نے اس آیت کی تفسیر میں جو باب قائم کیا ہے اس کا عنوان ہی یہ رکھا ہے ”باب العلم قبل

القول والعمل“ (۱۳)

اور اس آیت مبارکہ میں اللہ تعالیٰ اپنے حبیب علیہ السلام کو دو چیزوں کا حکم دے رہے ہیں:

۱- علم اور ۲- عمل، کیونکہ ابتدا علم سے کی ہے۔

اور یہ اس بات کی طرف اشارہ ہے کہ علم کا مرتبہ عمل سے زیادہ اور پہلے ہے اور کسی بھی عمل سے پہلے اور اس کی حقیقت

کا معلوم کرنا لازمی ہے کہ کیا یہ مشروع بھی ہے یا نہیں؟ اور شریعت نے اسے حلال قرار دیا ہے یا حرام؟

امام ابن تیمیہ رحمہ اللہ فرماتے ہیں:

ولا يكون عمله صالحا ان لم يكن بعلم وفقه... وهذا ظاهر فان العمل ان لم يكن بعلم كان جهلا وضلالا واتباعا للهوى وهذا هو الفرق بين أهل الجاهلية وأهل الاسلام فلا بد من العلم بالمعروف والمنكر والتميز بينهما (۱۵)

”داعی کا عمل اس وقت تک درست نہ ہوگا جب تک اس کے متعلق اچھی طرح جانچ پڑتال نہ کر لے اور اگر بغیر علم کے کسی کام کو کرتا رہا تو وہ جہالت اور گمراہی پر مبنی ہوگا اور اس کا عمل خواہش نفس کی پیروی سمجھا جائے گا، یہی فرق جاہلیت اور اسلام کے مابین ہے، اس لیے لازمی ہے کہ معروف یا منکر کی اچھی طرح پہچان کر لی جائے اور ان کے درمیان فرق کو سمجھ لیا جائے اور اس کے بعد لوگوں کو اس کی دعوت دی جائے۔“

جبکہ شیخ عبدالعزیز بن باز رحمہ اللہ تعالیٰ داعیان اسلام کو مخاطب کرتے ہوئے فرماتے ہیں:

أن تكون علي بينة في دعوتك أي على علم؛ ولا تكن جاهلا بما تدعوا اليه؛ لأن الله تعالى يأمرنيبه فائلا في القرآن الكريم: (قل هذه سبيلي ادعوا الى الله علي بصيرة) (۱۶)

”جس چیز کی تم دعوت دے رہے ہو اس کو اچھی طرح سمجھ لو یعنی برائی یا بھلائی کی پہچان شریعت کے مطابق کر لینے کے بعد اس کی طرف بلاؤ یا لوگوں کو اس سے منع کرو اگر وہ منکر ہے کیونکہ اللہ تعالیٰ نے بھی قرآن کریم میں نبی کریم ﷺ کو حکم دیا کہ وہ اس بات کا اعلان کر دیں کہ میری راہ یہی ہے اور میں اور میرے تبعین پورے یقین اور اعتماد کے ساتھ اللہ کی طرف بلا رہے ہیں۔“

اس آیت میں نبی کریم ﷺ اس بات کا اعلان فرما رہے ہیں کہ توحید کی راہ ہی میری راہ ہے اور اسی کی طرف میں اور میرے پیروکار یقین اور دلائل شرعی کے ساتھ لوگوں کو بلا رہے ہیں۔

اس لیے لازمی ہے کہ کسی بھی معروف جس کی دعوت لوگوں کو دی جا رہی ہے اس کی پہچان اچھی طرح قرآن و سنت کی روشنی میں کر لی جائے اور مسئلہ کے متعلق اچھی طرح چھان بین کر لی جائے اور اس کے بعد ہی دعوت کا آغاز کیا جائے۔

الشیخ محمد بن صالح العثمین رحمہ اللہ فرماتے ہیں:

وأما الدعوة بدون علم فانها دعوة علي جهل؛ والدعوة علي جهل ضررها اكثر من نفعها؛ لأن الداعية قد نصب نفسه موجها ومرشدا؛ فاذا كان جاهلا؛ فانه يكون ضالا مضلا؛ والعياذ بالله (۱۷)

”علم کے بغیر دعوت مبنی بر جہالت ہوتی ہے اور بغیر یقین کے جہل پر دعوت دینے کا نقصان اس کے نفع سے زیادہ ہوتا ہے، کیونکہ جاہل آدمی یہ سمجھتا ہے کہ وہ لوگوں کی رہنمائی کر رہا ہے جبکہ حقیقت میں وہ لوگوں کو گمراہ کر رہا ہوتا ہے۔“

اس کے بعد (علی بصیرة) کی تفسیر کرتے ہوئے لکھتے ہیں:

- اللہ کے قول (علی بصیرة) پر غور کرنے سے معلوم ہوتا ہے کہ اس میں تین چیزوں کی طرف اشارہ ہے:
- ۱- جس چیز کی لوگوں کو دعوت دے رہا ہے اس کے متعلق حکم شرعی سے واقف ہو، عین ممکن ہے کہ وہ اس چیز کو واجب سمجھ رہا ہو جبکہ شریعت میں وہ واجب نہ ہو اور اگر ایسا ہوتا ہے تو اس کا مطلب ہے کہ وہ لوگوں کو ایسی چیز کا مکلف کر رہا ہے جس کا مکلف اللہ نے اپنے بندوں کو نہیں کیا، یا اس کے برعکس وہ لوگوں کو ایسی چیز سے منع کر رہا ہے جس سے شریعت نے لوگوں کو منع نہیں کیا، تو ایسی صورت میں وہ اللہ کی حلال کردہ چیزوں کو حرام ٹھہرانے کا مرتکب ہو رہا ہے۔
  - ۲- مدعو، یعنی جس کو دعوت دی جا رہی ہے، اس گروہ یا قبیلہ کے حالات سے اچھی طرح آگاہی رکھنا، جیسا کہ نبی کریم ﷺ نے جب حضرت معاذ کو یمن کی طرف روانہ فرمایا تو ان کو ان الفاظ میں رخصت کیا:

انك سنأتی قوما أهل الكتاب ..... (۱۸)

”تم ایسی قوم کی طرف بھیجے جا رہے ہو جو اہل کتاب ہیں.....“

امام ابن حجر اس جملہ کی تشریح کرتے ہوئے فتح الباری میں لکھتے ہیں:

ہی کا لتوطئة للوصية تستجمع همته عليها لكون أهل الكتاب أهل علم في الجملة فلا تكون

العناية في مخاطبتهم كمخاطبة الجهال (۱۹)

”یعنی نبی کریم ﷺ حضرت معاذ کو معاشرہ کے حالات سے واقفیت کی وصیت کر رہے ہیں اور یہ کہ اہل کتاب علم

رکھنے والے لوگ ہیں اور ان سے مخاطب ہوتے وقت ان کے علم کا لحاظ رکھنا اور انہیں اس طرح مخاطب نہ کرنا

جس طرح بالکل ان پڑھ لوگوں کو مخاطب کیا جاتا ہے۔“

- ۳- اچھی طرح سمجھ لینا کہ یہاں پر دعوت کا کون سا طریقہ کار رگر ہو سکتا ہے وعظ و نصیحت، نرمی یا سختی، ترغیب یا ترہیب وغیرہ

کیونکہ اللہ تعالیٰ کا ارشاد ہے:

أذُع إِلَى سَبِيلِ رَبِّكَ بِالْحِكْمَةِ وَالْمَوْعِظَةِ الْحَسَنَةِ... (۲۰)

”اپنے رب کی راہ کی طرف لوگوں کو حکمت اور بہترین نصیحت کے ساتھ بلائیے اور ان سے بہترین طریقے

سے گفتگو کیجیے۔“

اس لیے لازمی ہے کہ دعوت سے پہلے خود اچھی طرح رسوخ حاصل کر لیا جائے یعنی پہلے خود سیکھا جائے اور اس پر عمل

کیا جائے اور پھر لوگوں کو اس کی دعوت دی جائے۔

## تیسرا اصول: منکر سے روکنے کی شروط اور اس کی پہچان

کسی بھی برائی یا منکر سے لوگوں کو دور کرنے اور اس کی بیخ کنی کرنے کی چند شرائط ہیں، جس سے واقفیت کسی بھی داعی

کے لیے لازمی ہے اور ان شرائط سے آگاہی امر بالمعروف ونہی عن المنکر کا تیسرا قاعدہ ہے۔

اور وہ شرائط درج ذیل ہیں:

☆ پہلی شرط: برائی ہونے کی تحقیق کرنا:

منکر ہر وہ عمل ہے جس کو شریعت نے حرام ٹھہرایا ہو یا اس کو مکروہ جانا ہو لفظ 'منکر' کا اطلاق ہر اس عمل پر ہوتا ہے جس سے فساد اور بگاڑ پیدا ہوتا ہے اگرچہ بعض حالات میں وہ کام کرنے والے کے لیے منکر نہیں ہوتا لیکن حقیقت میں وہ غلط ہی تصور ہوگا جیسا کہ پاگل آدمی کا زنا کرنا یا کم سن بچے کا شراب پینا وغیرہ یہ زنا اس مجنوں کے لحاظ سے اور شراب اس بچے کے لحاظ سے تو منکر ہی ہوگا لیکن اس پر عذاب اور سزا نہ ہوگی کیونکہ اس فرضیت کی دو شرائط مفقود ہیں یعنی بلوغت اور عقل۔ لیکن یہاں پر جس چیز کی طرف اشارہ کرنا مقصود ہے وہ یہ کہ کسی بھی معاملے میں منکر کا حکم لگانا صرف شریعت کا حق ہے اور اس میں شخصی اغراض شامل نہیں ہونی چاہئیں اور یہ کام علماء کا ہے جو کتاب و سنت سے شرعی احکام کا استنباط کرتے ہیں اور دلائل و براہین کی روشنی میں کسی چیز پر معروف یا منکر کا حکم لگاتے ہیں۔

☆ دوسری شرط: برائی کا وقت حاضر میں موجود ہونا:

اس کی تین صورتیں ہیں:

پہلی صورت

بعض وجوہات کی بنا پر منکر یا برائی مستقبل قریب میں متوقع ہو جیسے کوئی کالج یا یونیورسٹی کا طالب علم لڑکیوں کے اسکول کے سامنے گھومتا پھرتا رہے اور غیر محرم کی طرف دیکھتا رہے یا کوئی شخص مسلسل لوگوں سے شراب بنانے کے طریقے پوچھتا رہے قریب ہے کہ وہ شراب پینے کا ارتکاب کر بیٹھے۔

ایسی صورت میں داعی کو چاہیے کہ وہ وعظ و نصیحت کے ذریعے اسے برائی سے روکنے کی کوشش کرے اور اللہ کے عذاب سے انہیں ڈرائے۔

دوسری صورت

ایسی برائی جس کا ارتکاب چند گھنٹوں کے بعد ہونے والا ہو جیسے ایسا آدمی جو گھر میں بیٹھا ہوا ہے اور اس کے سامنے شراب کا گلاس رکھا ہوا ہے اور وہ اگلے ہی لمحے اسے پینا چاہتا ہے یا ایسا آدمی جو ایک ایسے گھر میں داخل ہوتا ہے جس میں ایک غیر محرم عورت رہتی ہے اور وہ اندر داخل ہونے کے بعد دروازہ بند کر لیتا ہے اس کے بعد وہ زنا جیسے کبیرہ گناہ کا ارتکاب کرنے والے ہیں ایسی صورت میں اگر داعی ان لوگوں کو برائی سے روکنے پر قادر ہے تو برائی سے روکنے کی کوشش کرے اور اس معاملے میں کسی قسم کا خوف اپنے دل میں نہ رکھے بلکہ اگر وہ صاحب اختیار ہے اور مرتکب کو روکنے پر قادر ہے تو فوراً عملی طور پر اس کا مظاہرہ کرے۔

## تیسری صورت

ایسی برائی جس کا ارتکاب ہو چکا ہو اور اس کے آثار بھی ظاہر ہو چکے ہوں۔ جیسے شرابی شراب پی چکا ہو اسی طرح ایسا شخص کہ جو ایک گھر میں اکیلا رہتا ہو اور اس کے گھر سے دو شیزہ نکل کر جا رہی ہو۔

ایسی صورت میں نہی عن المنکر کی کوئی صورت نہیں رہتی؛ کیونکہ فاعل تو اپنا کام کر چکا ہے برائی تو ہو چکی ہے۔ اب معاملہ صرف سزا اور عذاب کا رہ گیا ہے جو داعی کا کام نہیں بلکہ صرف حاکم شہر کی ذمہ داری ہے زیادہ سے زیادہ داعی یہ کر سکتا ہے کہ وہ حاکم شہر کے پاس اس چیز کی شکایت کرے اور برائی کا ارتکاب کرنے والے کی نشاندہی کرے تاکہ یہ سزا دوسروں کے لیے نشانِ عبرت ہو۔

☆ تیسری شرط: برائی کا ظاہری طور پر پایا جانا:

کسی شخص کے پیچھے ٹوہ لگانا تاکہ اس کے اندر برائی کو تلاش کیا جائے اور تجسس کرنا اس سے اسلام نے منع کیا ہے کیونکہ اسلام اس چیز کی ضمانت دیتا ہے کہ انسان معاشرے میں عزت و احترام کی زندگی گزارے جب تک کہ وہ صحیح اور ظاہری طور پر شریفانہ زندگی بسر کر رہا ہو، ہاں اگر وہ معاشرتی عادات کے خلاف زندگی گزارنا چاہے تو پھر اسلام نے اصلاح کے کئی راستے بتائے ہیں۔

اسلام نے انسانیت کے احترام کے لیے تجسس سے منع کیا ہے اس لیے کسی بھی داعی کیلئے یہ روا نہیں کہ وہ کسی آدمی کی پیٹھ پیچھے اس کی برائی تلاش کرنے کے لیے جائے یا یہ کہ وہ لوگوں کے دروازوں میں سے جھانکنے اور برائی کی تلاش میں پھرتا رہے۔

کیونکہ قرآن پاک میں اللہ تعالیٰ نے ہمیں اس حد تک منع کیا ہے کہ ہم کسی گھر میں بغیر اجازت کے داخل ہوں۔

يَا أَيُّهَا الَّذِينَ آمَنُوا لَا تَدْخُلُوا بُيُوتًا غَيْرَ بُيُوتِكُمْ حَتَّى تَسْتَأْذِنُوا وَتُسَلِّمُوا عَلَىٰ أَهْلِهَا (۲۱)

”اے ایمان والو اپنے گھروں کے سوا دوسروں کے گھروں میں نہ جاؤ جب تک تم اجازت نہ لے لو اور

وہاں کے رہنے والوں کو سلام نہ کر لو۔“

بلکہ اسلام نے تو کسی کے گھر میں جھانکنے کو بھی حرام قرار دیا ہے اور نبی کریم ﷺ نے اس کی دیت اور قصاص کو ختم کیا ہے؛ جو جھانکنے والے کو مار دیتا ہے۔

لو أن امرأ اطلع عليك بغیر اذن فحذفته بحصاة ففقات عينه لم یکن عليك جناح (۲۲)

حضرت ابو ہریرہؓ بیان کرتے ہیں کہ رسول اللہ ﷺ نے فرمایا ”اگر کوئی تمہاری اجازت کے بغیر تمہارے گھر میں جھانکتا

ہے اور تم اس پر پتھر سے وار کرتے ہو جس کے نتیجے میں اس کی آنکھ ضائع ہو جاتی ہے تو تم پر اس کا کوئی گناہ نہیں۔“

اسلام نے اگر بغیر اجازت کسی گھر میں داخلے کو حتیٰ کہ کسی گھر میں جھانکنے سے بھی منع کیا ہے تو تجسس تو بدرجہ اولیٰ

حرام ہے۔ قرآن پاک میں ارشادِ بانی ہے:

يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَجَسَّسُوا (۲۳)  
 ”اے ایمان والو! بہت زیادہ بدگمانیوں سے بچو یقیناً بعض بدگمانیاں گناہ ہیں اور بھید نہ ٹٹولا کرو۔“  
 حضرت ابوہریرہؓ بیان کرتے ہیں کہ رسول اللہ ﷺ نے فرمایا:

ایاکم والظن فان الظن أكذب الحديث؛ ولا تجسسوا..... (۲۴)

”بدگمانی سے بچو، کیونکہ بدگمانی سب سے بڑا جھوٹ ہے، اور کسی کے پیچھے اس کے بھید جاننے کے لیے نہ پڑو۔“  
 ایک اور حدیث میں رسول اللہ ﷺ نے فرمایا:

عن معاوية قال سمعت رسول الله ﷺ يقول: انك ان اتبعت عورات المسلمين أفسدتهم (۲۵)  
 ”حضرت معاویہؓ فرماتے ہیں کہ میں نے نبی اکرم ﷺ سے سنا کہ اگر تم مسلمانوں کے پوشیدہ اعمال کے پیچھے لگے تو معاشرہ کو بگاڑ کی طرف لے جاؤ گے۔“

ہاں اگر کوئی شخص اعلانیہ برائی کرے تو اس پر عتاب ہوگا چاہے وہ برائی نظر آنے والی چیز ہو یا سناٹی دینے والی، جیسے ایک آدمی باہر گلی میں فحش قسم کی فلم لگا کر بیٹھ جائے یا مکان میں اونچی آواز میں گانے لگائے۔ یا یہ کہ وہ شراب پی کر باہر نکلے اور اس کے منہ سے شراب کی بدبو آ رہی ہو، ایسے تمام معاملات میں وہ اس حق سے محروم سمجھا جائے گا جو اسلام نے اسے دیا ہے یعنی احترام انسانیت کا، گویا اس نے اپنی عزت کو خود اچھالا ہے اور اپنے اس عیب سے پردہ اٹھایا ہے جسکو اللہ تعالیٰ نے چھپایا ہوا تھا۔  
 نبی کریم ﷺ نے فرمایا:

کل أمتی معافی الا المجاہرین (۲۶)

”میری امت کا ہر آدمی معاف کر دیا جائے گا لیکن وہ شخص نہیں جس نے اعلانیہ برائی کا ارتکاب کیا۔“  
 ان تمام دلائل سے جو بات ہماری سمجھ میں آتی ہے وہ یہی ہے کہ تجسس سے ہمیں منع کیا گیا ہے وہ اس وقت تک ہے جب تک برائی کا مرتکب اعلانیہ برائی کا ارتکاب نہیں کرتا، اور جو کوئی ایسا کرتا ہے تو پھر اس کا مواخذہ ہوگا اور داعی وعظ و نصیحت کے ذریعے اور تڑھیب کے ذریعے آئندہ ایسا نہ کرنے کی تلقین کرے گا جبکہ محتسب اور حاکم شہر بزرگ اور بازاریسی برائیوں کی بیخ کنی کرنے کا ذمہ دار ہے۔

☆ چوتھی شرط: منکر کا بالاتفاق منکر ہونا:

ایک داعی کی کامیابی کا سب سے اہم پہلو یہ ہے کہ اس کا سینہ اختلاف کو قبول کرنے والا ہو، بہت سارے مسائل ایسے ہوتے ہیں جو ایک طبقہ کے ہاں جائز ہوتے ہیں جبکہ دوسرے طبقہ کے ہاں ناجائز سمجھے جاتے ہیں جبکہ اصل میں دونوں گروہوں کے درمیان کوئی اختلاف نہیں ہوتا ہے چند فرعی مسائل میں اختلاف پایا جاتا ہے۔ ایسی صورت میں ایک کامیاب داعی وہی ہے جو اختلاف کو قبول کرے اور اپنی مخالف رائے کے حامل کو کافریا فاسق نہ کہے۔

وَلَا يَزَالُونَ مُخْتَلِفِينَ ۝ إِلَّا مَنْ رَحِمَ رَبُّكَ (۲۷)

”وہ تو برابر اختلاف کرنے والے ہی رہیں گے بجز ان کے جن پر آپ کا رحم فرمائے۔“

امام غزالی کہتے ہیں:

أَنْ يَكُونَ كَوْنَهُ مَنكَرًا مَعْلُومًا بِغَيْرِ اجْتِهَادٍ (۲۸)

”برائی جس سے لوگوں کو روکا جائے گا وہی ہے جس کا برا ہونا بغیر اجتہاد کے براہ راست نص سے سمجھ میں آجائے۔“

امام سفیان ثوری کہتے ہیں:

إِذَا رَأَيْتَ الرَّجُلَ يَعْمَلُ الْعَمَلَ الَّذِي اخْتَلَفَ فِيهِ وَأَنْتَ تَرَى غَيْرَ فَلَ تَنْهَهُ (۲۹)

”اگر تم ایسے آدمی کو دیکھتے ہو جو ایسی برائی کرتا ہے جس کے برائی ہونے میں اختلاف ہے جبکہ تم اسے برائی

سمجھتے ہو تو تم اسے مت روکو۔“

اور امام نووی کہتے ہیں:

ان العلماء ينكرون ما أجمع علي انكاره، أما المختلف فيه فلا انكار فيه، ولم يزل الخلاف بين

الصحابة والتابعين في الفروع ولا ينكر أحد علي غيره وانما ينكرون ما خالف نصا أو اجماعا

أو قياسا جلييا (۳۰)

”علماء صرف اسی برائی سے منع کرتے ہیں جو بالاتفاق برائی ہے اور جس میں اختلاف ہو کہ یہ برائی ہے بھی یا

نہیں، اس سے نہیں روکا جاسکتا، صحابہ کرام اور تابعین میں بھی فروعی مسائل میں اختلاف پایا جاتا تھا لیکن اس

کے باوجود وہ ایک دوسرے کو اس کی رائے کے مطابق عمل کرنے سے منع نہیں کرتے تھے، بلکہ صرف اسی چیز

سے منع کرتے تھے جو صریحاً نص کے مخالف ہو یا اجماع یا قیاس جلی کے مخالف ہو۔“

اسی طرح جب صحابہ کرام رضوان اللہ علیہم اجمعین کے درمیان نماز عصر کے متعلق اختلاف پیدا ہو گیا کہ آیا نماز ابھی

پڑھ لی جائے یا آپ ﷺ کے بتائے ہوئے مقام پر پہنچ کر ہی نماز ادا کی جائے، تو اس قافلہ کے کچھ افراد نے نماز ادا کر لی جبکہ

کچھ نے کہا کہ نماز منزل مقصود پر پہنچ کر ہی ادا کی جائے گی کیونکہ ہمیں رسول اللہ ﷺ نے حکم دیا تھا کہ نماز فلاں مقام پر پہنچ کر

ہی پڑھنا، چنانچہ جب اس بات کی خبر آپ ﷺ تک پہنچی تو آپ ﷺ نے فریقین میں سے ہر ایک کے عمل کو شرف قبولیت بخشا،

جس سے ثابت ہوتا ہے کہ صحابہ کرام اختلاف کے وقت ایک دوسرے کے عمل کو رد نہ کرتے تھے بلکہ اپنے اجتہاد کے مطابق

جس نتیجے پر پہنچتے اس کے مطابق عمل کرتے۔

ان اقوال کی روشنی میں ہم یہ کہہ سکتے ہیں کہ صرف اسی برائی سے روکنا چاہیے جو بالاتفاق برائی ہو جس میں حق واضح

ہو اور کتاب و سنت میں اس کے واضح دلائل موجود ہوں، لیکن اگر کسی مسئلہ میں اختلاف ہو تو داعی اسے حتی طور پر اپنی رائے

پر قیاس کرتے ہوئے اسے منکر سمجھ کر لوگوں کو اس سے منع کرنے کا حق نہیں رکھتا؛ بلکہ اسے ایسے اختلاف کو شرح صدر کے ساتھ قبول کرنا چاہیے اور ایسی صورت میں صرف اپنی رائے لوگوں تک پہنچا دینے سے ہی فریضہ کی ادائیگی ہو جاتی ہے جسے وہ حق سمجھتا ہے۔ (واللہ اعلم بالصواب)

## چوتھا اصول: برائی کے سدباب کے مراتب کی معرفت

امر بالمعروف ونہی عن المنکر کے فریضہ کا بہت زیادہ انحصار ان اختیارات پر ہوتا ہے جو ایک داعی کے پاس ہوتے ہیں؛ ایک داعی جس کے پاس اس قدر اختیارات ہوں کہ وہ برائی کو ہاتھ سے مٹانے اور ختم کرنے کی طاقت رکھتا ہے تو ایسا کرنا اس کے حق میں واجب ہو جاتا ہے؛ لیکن اگر وہ اس قدر اختیارات کا مالک نہیں فقط زبان سے ہی نہیں کی طاقت رکھتا ہے؛ تو صرف یہی واجب ہے۔ اس سے زیادہ کا وہ مکلف نہیں؛ اور اگر اتنی بھی ہمت اور اختیار نہیں کہ وہ برائی کو زبان سے برا کہہ سکے تو پھر اس پر صرف اتنا ہی واجب ہے کہ وہ اس برائی کو برائی سمجھے اور دل میں اس کے لیے کراہت محسوس کرے؛ یاد رہے کہ یہ ایمان کا آخری درجہ ہے؛ اور ہر مسلمان پر واجب ہے کہ وہ برائی کو دل میں برا جانے۔

حضرت ابو سعید خدری کہتے ہیں کہ رسول ﷺ نے فرمایا:

من رأى منكم منكرا فليغيره بيده؛ فان لم يستطع فبلسانه؛ فان لم يستطع فبقلمه؛ وذاك اضعف الايمان (۳۱)  
 ”تم میں سے جو بھی برائی کو دیکھے تو اسے اپنے ہاتھ سے تبدیل کرے؛ اور اگر اس کی طاقت نہ رکھتا ہو تو زبان سے اس کی مذمت کرے؛ اور اگر اس کی بھی طاقت نہ ہو تو اس برائی کو اپنے دل میں برا جانے؛ اور برائی کو دل میں برا جاننا ایمان کا کمزور ترین درجہ ہے۔“

اسی طرح حضرت عبداللہ بن مسعود رسول اللہ ﷺ سے روایت کرتے ہوئے کہتے ہیں:

ما من نبى بعثه الله فى امة قبلى الا كان له من ائمة حواريون وأصحاب يأخذون بسنته؛  
 ويقتدون بأمره؛ ثم انها تخلف من بعدهم خلوف يقولون ما لا يفعلون؛ ويفعلون ما لا يؤمرون؛  
 فمن جاهدهم بيده فهو مؤمن؛ ومن جاهدهم بلسانه فهو مؤمن؛ ومن جاهدهم بقلبه فهو مؤمن؛ وليس وراء ذلك من الايمان حبة خردل (۳۲)

”اللہ تعالیٰ نے جس نبی کو بھی اس کی امت میں مبعوث فرمایا اس میں ایسے لوگ تھے جو اس کی مدد کرنے والے اور اس کی اتباع اور پیروی کرنے والے تھے؛ لیکن ان کے بعد انہوں نے اپنے پیچھے ایسے نااہل لوگوں کو چھوڑا جو ایسی باتیں کہتے جن پر وہ خود عمل پیرا نہیں ہوتے؛ اور ایسے اعمال کرتے جن کا انہیں حکم نہیں دیا گیا؛ پس ان سے جس نے بھی ہاتھ سے جہاد کیا وہ مؤمن ہے؛ اور جس نے زبان سے ان کا تدارک کیا وہ بھی مؤمن ہے؛ اور جس نے

دل سے ان کو برا جانا وہ بھی مؤمن ہے، لیکن اس کے بعد ایمان رائی کے دانے کے برابر بھی باقی نہیں رہتا۔“  
یعنی جس کے دل میں برائی سے نفرت موجود نہیں، اس کا دل ایمان سے خالی ہے۔  
اب ہم نہی عن المنکر کے مراتب ذکر کرتے ہیں، جن کا ذکر احادیث میں ہے:

پہلا درجہ: ہاتھ سے برائی کا تدارک اور اس کی شرائط

پہلا اور سب سے اعلیٰ درجہ یہ ہے کہ انسان کسی برائی کو دیکھے اور پھر اسے بزور بازو روکے اور ختم کرے، مثلاً وہ کسی ایسی محفل یا مجلس سے گزرتا ہے جہاں لوگ شراب پی رہے ہیں، اور برتن شراب سے بھرے پڑے ہیں، وہ جا کر ان برتنوں میں سے شراب کو بہا دیتا ہے، اسی طرح وہ ان لوگوں کے درمیان حائل ہو جاتا ہے جو معاشرہ میں دنگا و فساد کے موجب بن رہے ہیں یا لوگوں پر ظلم و جور کرتے ہیں، لیکن یہ سارے کے سارے کام صرف اور صرف والی شہر اور حاکم وقت کے ہیں اگر برائی کا ارتکاب بازاروں میں ہو رہا ہو، لیکن اگر یہی کام کسی گھر کی چار دیواری میں ہو رہے ہوں تو پھر گھر کا سربراہ یہ فریضہ ادا کرے گا، یعنی گھر کا سربراہ اپنے اہل و عیال کو فرائض کی ادائیگی اور حرام سے بچنے پر مجبور کر سکتا ہے، بشرطیکہ نرمی اور لطافت، وعظ و نصیحت کا رگر ثابت نہ ہو۔

قرآن پاک اللہ تعالیٰ نے حضرت ابراہیم کا ذکر کرتے ہوئے فرمایا:

وَتَاللّٰهِ لَا كَيْدَ لَنَا صَنَامَكُمْ بَعْدَ اَنْ تَوَلَّوْا مُدْبِرِيْنَ ۝ فَجَعَلْنٰهُمْ جُنَادًا اِلَّا كَبِيْرًا لَّهُمْ (۳۳)

”اور اللہ کی قسم میں تمہارے ان معبودوں کے ساتھ ایک چال چلوں گا جب تم ان سے پیٹھ پھیر کر چلے جاؤ گے“

پس اس نے ان سب کے ٹکڑے، ٹکڑے کر دیئے، البتہ بڑے بت کو چھوڑ دیا۔“

حضرت ابراہیم علیہ السلام نے اپنے ہاتھوں سے بتوں کو توڑا، اسی طرح حضرت موسیٰ علیہ السلام نے اس دھات سے

بنے مچھڑے کو اپنے ہاتھ سے جلا دیا جسے بنی اسرائیل نے پوجنا شروع کر دیا تھا۔

وَ اَنْظُرْ اِلَى الْاِلٰهِكِ الَّذِي ظَلْتَ عَلَيْهِ عَاكِفًا لَنْ نَحْرِقَہٗ ثُمَّ لَنْ نَسْفَنَہٗ فِی الْیَمِّ نَسْفًا (۳۴)

اور حضرت عبد اللہ بن مسعود فرماتے ہیں کہ جب آپ ﷺ مکہ میں داخل ہوئے تو بیت اللہ کے آس پاس ۳۶۰ کے

قریب بت نصب تھے آپ ﷺ نے انہیں اپنے ہاتھ سے اکھاڑا اور ساتھ ساتھ یہ فرما رہے تھے:

جاء الحق وزهق الباطل (۳۵)

اسی طرح حضرت ابن عباس فرماتے ہیں کہ آپ ﷺ نے ایک آدمی کے ہاتھ سے سونے کی انگوٹھی اتار دی تھی، (۳۶)

یہ اور اس طرح کی بیسیوں نصوص ایسی ہیں جو ہاتھ سے برائی کو ختم کرنے پر دلالت کرتی ہیں۔

لیکن یہ کام ہر آدمی کا نہیں اور نہ ہی ہر برائی کے معاملے میں یہ طریقہ اپنانے کا حکم ہے، کیونکہ ایسا کرنے سے معاشرہ

میں فساد پھا ہوگا، اور بہت زیادہ نقصان کا اندیشہ ہے، اس لیے یہ کام صرف حاکم وقت یا والی شہر کر سکتا ہے یا وہ لوگ جو

اثر و رسوخ رکھتے ہیں اور معاشرہ میں لوگ ان کی بات سنتے ہیں اور ان کی کہی ہوئی بات میں وزن ہوتا ہے، بلکہ اسے حاکم وقت نے امر بالمعروف ونہی عن المنکر کی ذمہ داری سونپ رکھی ہوتی ہے، اس کے علاوہ گھر کے سربراہ کو شریعت نے یہ اختیار دیا ہوا ہے کہ وہ اپنے اہل و عیال کو قوت اور طاقت سے برائی سے منع کرے اگر وہ اس کا ارتکاب کرتے ہیں، لیکن حاکم وقت اور اس کی طرف سے مامور شخص اور گھر کے سربراہ ان سب کو بھی شریعت نے حکم دیا ہے کہ وہ مشروع طریقہ اور حکمت سے نہی عن المنکر کا فریضہ سرانجام دیں۔

امام ابن تیمیہ رحمہ اللہ فرماتے ہیں:

ولیس لأحد أن یزیل المنکر بما هو أنکر منه، مثل أن یقوم واحد من الناس یرید أن یقطع ید السارق ویجلد الشارب، ویقیم الحدود، لأنه لو فعل ذلك لأفضی الی الهرج والفساد، فهذا ینبغی أن یقتصر فیہ علی ولی الأمر (۳۷)

”کسی آدمی کو یہ اختیار حاصل نہیں کہ وہ برائی کو مٹانے کے لیے برائی سے بدتر راستہ اپنائے، مثلاً ایک آدمی کھڑا ہو کر چور کا ہاتھ کاٹنے لگ جائے یا پھر وہ کسی شرابی کو دیکھ کر اس پر حد لگائے اور اسے سرعام کوڑے مارنا شروع کر دے تو یہ چیز معاشرہ میں فساد پیدا کر دے گی اور لوگوں میں خوف و ہراس کی فضا پیدا ہو جائے گی اس لیے لازمی ہے کہ یہ کام حاکم وقت اور ولی امر کے سپرد کر دیے جائیں۔“

دوسرا درجہ: زبان سے برائی کا انکار اور اس کی شروط

اور جب انسان صاحب اختیار نہ ہو اور ہاتھ سے برائی روکنے کی طاقت نہ رکھتا ہو یا پھر وہ یہ محسوس کرے کہ اس موقع پر طاقت سے نہی عن المنکر کا فریضہ سرانجام دینے سے نتائج اچھے مرتب نہیں ہوں گے اور اصلاح کی بجائے فساد کا اندیشہ ہو تو پھر یہی فریضہ زبان سے نہی عن المنکر کی طرف منتقل ہو جاتا ہے، اور اس کے لیے بھی وہی اسلوب اختیار کرنے کی اجازت ہے جس کا شریعت میں حکم موجود ہے، اور لوگوں کو وعظ و نصیحت کے ذریعے یہ بتلائے کہ یہ چیز حرام ہے اور شریعت نے اسے ممنوع قرار دیا ہے، اس لیے اس سے ہمیں باز رہنا چاہیے، ممکن ہے مرتکب گناہ کو علم ہی نہ ہو کہ وہ برائی کا ارتکاب کر رہا ہے اور جو کام وہ کر رہا ہے وہ درست نہیں ہے، محض جہل کی بناء پر اس سے ایسا کام سرزد ہو رہا ہو۔ تو ایسی صورت میں وعظ و نصیحت ہی بہترین تبلیغ ہے۔

زبان سے برائی روکنے کے طریقے

پہلا طریقہ: نرمی اور لطافت سے گفتگو کرنا

مرتکب گناہ یا برائی کرنے والوں کی بھی اقسام ہوتی ہیں، داعی کو سب سے پہلے اس بات کی یقین دہانی کر لینی چاہیے کہ آیا وہ شخص جو گناہ کا مرتکب ہو رہا ہے، وہ جانتے بوجھتے یہ کام کر رہا ہے یا محض جہل کی بنا پر ایسا کام کر رہا ہے؟ اور اگر وہ

جہالت کی وجہ سے برائی کا مرتکب ہو رہا ہے تو پھر اسے اچھے انداز سے وعظ و نصیحت کے ذریعے سمجھانا چاہیے اور اسے بتانا چاہیے کہ ایک مسلمان ہونے کی حیثیت سے تمہیں یہ کام کرنے کی اجازت اللہ تعالیٰ نے نہیں دی ہے، بلکہ ایک مسلمان کے لیے اللہ نے اس کام کو حرام قرار دیا ہے، اور جب اس کی جہالت دور ہو جائے گی اور سمجھ جائے گا کہ یہ کام حرام ہے، تو وہ اس سے باز آ جائے گا۔

لیکن ضروری ہے کہ حکمت اور نرمی سے اس کی سوچ کا زاویہ تبدیل کیا جائے اور موقع محل دیکھ کر اسے وعظ و نصیحت کی جائے تاکہ نصیحت کا اس پر الٹا اثر نہ ہو مبادا وہ نصیحت قبول کرنے کی بجائے داعی سے متنفر ہو جائے۔

حضرت عائشہؓ نے بیان کرتی ہیں کہ رسول اللہ ﷺ نے فرمایا:

ان الله يحب الرفق في الأمر كله (۳۸)

”بے شک اللہ تعالیٰ ہر معاملہ میں نرمی کو پسند کرتے ہیں۔“

اور حضرت عائشہؓ ہی سے روایت ہے:

”جب بھی آپ ﷺ کو کسی شخص کا قول یا فعل اچھا نہ لگتا تو آپ ﷺ کبھی اس آدمی کا نام لے کر نہیں پکارا کرتے تھے

کہ اس نے ایسا کیوں کیا یا کہا؟ بلکہ یہ فرماتے کہ میری قوم کو کیا ہو گیا ہے کہ وہ یہ کہتی پھرتی ہے؟“ (۳۹)

نبی کریم ﷺ تو یہودیوں اور عیسائیوں کے ساتھ بھی نرمی برتتے تھے تاکہ وہ ہدایت کا راستہ اختیار کر لیں اور دین حق کو اپنالیں ایمان قبول کر لیں، تو پھر اپنے مسلمان بھائیوں کی اصلاح اور ان تک دین کی دعوت پہنچانے میں تو بدرجہ اولیٰ نرمی والا رویہ اپنانا چاہیے۔

اس لیے داعی حق کے لیے لازمی ہے کہ وہ بھی اس پہلو کو قطعی نظر انداز نہ کرے بلکہ رفق و محبت، نرمی اور حکمت سے تبلیغ حق کا فریضہ سرانجام دے، اور اپنی تبلیغ کے دوران اچھے مہذب اور نرم الفاظ کا انتخاب کرے، کیونکہ اللہ تبارک و تعالیٰ نے بھی قرآن پاک میں اسی بات کا حکم دیا ہے۔

أدع إلى سبيل ربك بالحكمة والموعظة الحسنة (۴۰)

”اپنے رب کے راستہ کی طرف حکمت اور اچھی نصیحت کے ذریعے لوگوں کو بلاؤ۔“

یہ اسلوب جو قرآن پاک میں بتلایا گیا ہے، سیاق و سباق کے لحاظ سے یہ آیات یہ بتاتی ہیں کہ جب یہود و نصاریٰ کے ساتھ کوئی معاملہ درپیش ہو تو اس اسلوب کو اختیار کرنے کی تلقین کی گئی ہے، تو پھر مومنین اور اہل اسلام کے ساتھ ایسے اسلوب کو اختیار کرنے کی ضرورت کو کیسے نظر انداز کیا جاسکتا ہے؟

دوسرا طریقہ: وعظ و نصیحت اور ترغیب و تنخويف

جس طرح پہلے بیان کیا گیا کہ مرتکب گناہ کی بھی کئی اقسام ہوتی ہیں۔ اور اگر مرتکب گناہ برائی کو جانتے ہوئے اس کا

ارتکاب کرے تو پھر تھوڑی شدت کے ساتھ تخیف باللہ وبعذاب اللہ کے ذریعے اسے برائی سے روکنا چاہیے، کیونکہ وہ جانتا ہے تاکہ وہ جو کام کر رہا ہے وہ شریعت کی رو سے حرام اور ممنوع ہے، اس لیے داعی کو یہاں اُن آیات کے ذریعے اسے ترغیب دلانی چاہیے جس میں اللہ کے عتاب کا ذکر ہو اور جو وعدہ ووعید سے متعلق ہوں، اسی طرح سنت مطہرہ سے بھی ایسی ہی احادیث اور واقعات کا ذکر کرتے ہوئے اسے برائی سے روکنے کی کوشش کرنا چاہیے کیونکہ اگر وہ ان نصوص اور آیات و احادیث کو جانتا بھی ہوگا تو اعادہ کے طور پر اس کا اثر ہوگا۔

وَذَكِّرْ فَإِنَّ الذِّكْرَ يُنْفَعُ الْمُؤْمِنِينَ (۴۱)

”اور نصیحت کرتے رہیں یقیناً یہ نصیحت ایمان والوں کو نفع دے گی۔“

مرتبگ گناہ کے سامنے موت اور اس کی سختیوں کا ذکر کرے اور بتلائے کہ یہ موت اچانک آنے والی ہے اور اگر تم اس برائی پر اڑے رہے اور موت آگئی تو پھر تمہیں اس کے عذاب سے کون بچا سکے گا، اور داعی کو گفتگو کے دوران اس چیز کا خیال رکھنا چاہیے کہ وہ منصوح کو یہ باور کرائے کہ وہ اس کا خیر خواہ ہے، اور محبت کے رشتے کی وجہ سے اس کی بھلائی چاہتا ہے اور یہ کہ یہ بات ناصح اور منصوح کے درمیان ہی ہے، تاکہ وہ یہ سمجھ کر کہ داعی اسے شرمندہ کرنا چاہتا ہے کہیں متنفر نہ ہو جائے اور اس کی نصیحت کو ٹھکرانہ دے۔

عبداللہ بن مبارکؓ کہتے ہیں:

كان الرجل اذا رأى من أخيه ما يكره أمره في ستر، ونهاه في ستر، فيؤجره في ستره ويؤجر في

نهيته، فأما اليوم فاذا رأى أحد من أحد ما يكره استغضب أخاه، وهتك ستره (۴۲)

”آدمی جب اپنے بھائی میں کوئی برائی دیکھتا ہے تو اسے خفیہ طور پر سمجھاتا ہے تاکہ وہ اس سے باز آجائے، ایسا

کرنے سے اسے برائی سے روکنے کا ثواب بھی ملتا ہے اور اس کے عیب پر پردہ ڈالنے کا بھی ثواب ملتا ہے، لیکن آج

کل مرتکب گناہ کی عزت اچھالتے ہوئے اسے اس کا گناہ یاد دلایا جاتا ہے اور اس کی عزت اچھالی جاتی ہے۔“

تیسرا طریقہ: گفتگو میں سختی

اور اگر برائی کو روکنے کے لیے پہلے دونوں طریقے کارگر ثابت نہ ہوں تو پھر موقف میں سختی پیدا کر لینی چاہیے اور وہ بھی

محض اصلاح کے لیے سختی کے دوران بھی یہ قطعاً نہیں ہونا چاہیے کہ آدمی بڑے بڑے بول بولنا شروع کر دے اور کہے کہ اگر

تم باز نہ آئے تو میں تمہیں شہر سے نکال دوں گا وغیرہ تاکہ برائی کرنے والے یہ نہ سمجھنے لگ جائیں کہ یہ سب چیزیں تو بندے

کے اختیار میں ہی نہیں تو پھر یہ کیسے یہ سب کچھ کر سکتا ہے اور وہ اپنے کام پر ڈٹا رہے بجائے اس کے کہ اسے ترک کرے۔

حضرت ابراہیم علیہ السلام نے یہ اسلوب اس وقت اختیار کیا جب وعظ و نصیحت کارگر نہ ہوئی اور کہنے لگے:

أَفِ لَكُمْ وَلِمَا تَعْبُدُونَ مِنْ دُونِ اللَّهِ (۴۳)

”تف ہے تم پر اور ان پر جن کی تم اللہ کے سوا عبادت کرتے ہو۔“

اور یہ نبی باللسان کا آخری مرتبہ اور درجہ ہے اس کے بعد داعی کو صرف اس انداز سے تہدید اور تخویف دلانی چاہیے کہ اگر تم باز نہ آئے تو میں تمہاری شکایت پولیس میں کر دوں گا، کیونکہ اسلامی قانون میں جس کا تم ارتکاب کر رہے ہو وہ ممنوع اور حرام ہے اور حکومت اس پر تمہیں سزا دیگی، لیکن اس تہدید اور تخویف میں داعی اس چیز کا خیال ضرور رکھے کہ جس بات کا وہ تذکرہ کر رہا ہے یا جس عتاب سے وہ لوگوں کو ڈرا رہا ہے وہ ممکن بھی ہو، تا کہ اس کا اثر زیادہ سے زیادہ ہو۔

تیسرا درجہ: برائی کو دل میں برا جاننا

جب داعی یہ سمجھے کہ برائی کو ہاتھ سے یا زبان سے روکنا اس کے بس کے بات نہیں یا ایسا کرنے سے اصلاح سے زیادہ بگاڑ کا خدشہ ہو تو پھر آخری مرتبہ اور درجہ یہی ہے کہ وہ اس برائی کو اپنے دل میں برا جانے اور اس سے کراہت محسوس کرے اور مرتکبین گناہ سے اپنے آپ کو دور رکھے۔ اس درجہ پر نا صرف داعی بلکہ ہر مسلمان کا ہونا ضروری ہے، کیونکہ برائی کو دل میں برا جاننا تو ہر کسی کے اختیار کی بات ہے، اور اگر ایک مسلمان اپنے دل میں برائی کے لیے نفرت محسوس نہیں کرتا تو اسے اپنے ایمان کی فکر کرنا چاہیے، کیونکہ آپ ﷺ نے فرمایا:

ولیس وراء ذلك حبة خردل من الايمان (۴۴)

”اس کے بعد ایمان رائی کے دانے کے برابر بھی نہیں بچتا۔“

اسی طرح فرمایا:

وذلك أضعف الايمان (۴۵)

”یہ ایمان کا کمزور ترین درجہ ہے۔“

یعنی سب سے کم تر چیز جس سے برائی کو رفع کیا جاسکتا ہے وہ یہی ہے کہ انسان اسے اپنے دل میں برا سمجھے، ابن رجب حنبلی اس حدیث کی تشریح میں لکھتے ہیں:

فدلت هذه الأحاديث كلها على وجوب انكار المنكر بحسب القدرة عليه وأما انكاره بالقلب

لا بد منه، فمن لم ينكر قلبه المنكر دل علي ذهاب الايمان من قلبه (۴۶)

”یہ حدیث حسب طاقت برائی کو روکنے پر دلالت کرتی ہے، لیکن کسی بھی برائی کو دل سے برا جاننا تو ایمان کا

لازمی جزو ہے اور جو شخص برائی کو دیکھتا ہے اور اسے اپنے دل میں برا نہیں جانتا تو ایسا انسان ایمان سے خالی

دل کا مالک ہے۔“

داعی جب پہلی دونوں چیزوں پر اختیار نہیں رکھتا تو پھر آخری درجہ اور اس پر فرض ہو جاتا ہے اور اس کے لیے لازمی ہے

کہ وہ منکر اور اہل منکر سے قطع تعلق ہو جائے حتیٰ کہ وہ برائی سے باز آجائیں۔ کیونکہ اللہ تعالیٰ کا ارشاد ہے:

وَ إِذَا رَأَيْتَ الَّذِينَ يَخُوضُونَ فِي آيَاتِنَا فَأَعْرِضْ عَنْهُمْ حَتَّى يَخُوضُوا فِي حَدِيثٍ غَيْرِهِ (۴۷)  
 ”اور جب آپ ان لوگوں کو دیکھیں جو ہماری آیات میں عیب جوئی کر رہے ہیں، تو ان لوگوں سے کنارہ کش ہو جائیں، یہاں تک کہ وہ کسی اور بات میں لگ جائیں۔“

اسی طرح ایک اور آیت میں اللہ تعالیٰ ارشاد فرماتے ہیں:

وَ قَدْ نَزَّلَ عَلَيْكُمْ فِي الْكِتَابِ أَنْ إِذَا سَمِعْتُمْ آيَةَ اللَّهِ يُكْفَرُ بِهَا وَيُسْتَهْزَأُ بِهَا فَلَا تَقْعُدُوا مَعَهُمْ حَتَّى يَخُوضُوا فِي حَدِيثٍ غَيْرِهِ إِنَّكُمْ إِذًا مِثْلُهُمْ (۴۸)

”اور اللہ تعالیٰ تمہارے پاس اپنی کتاب میں یہ حکم اتار چکا ہے کہ تم جب کسی مجلس والوں کو اللہ تعالیٰ کی آیات کے ساتھ کفر کرتے اور مذاق کرتے ہوئے سنو تو اس مجمع میں ان کے ساتھ نہ بیٹھو، جب تک کہ وہ اس کے علاوہ کوئی اور بات نہ کرنے لگیں (ورنہ) تم بھی اس وقت تک انہی جیسے ہو۔“  
 پس داعی کو ان تمام مراتب کا لحاظ کرنا چاہیے اور اپنے اختیارات کے مطابق، امر بالمعروف ونہی عن المنکر کا فریضہ سرانجام دینا چاہیے تاکہ اس کی دعوت زیادہ سے زیادہ پراثر ہو۔

## پانچواں اصول: مناسب اور اہم مسائل کا انتخاب

داعی کے لیے وقت حاضر کا لحاظ کرتے ہوئے مناسب اور اہم مسئلے کا انتخاب کرنا ایک ضروری اور بنیادی امر ہے، یعنی کس مسئلے کو مقدم رکھا جائے اور کس چیز کی طرف لوگوں کو توجہ پہلے مبذول کروائی جائے، جس کی بدولت اصلاح کا پہلو نمایاں ہوگا۔

اس لحاظ سے دعوت حق میں جس ترتیب کو مدنظر رکھا جائے اس میں اصلاح عقائد سب سے پہلے ہے، شریعت کی اس ترتیب کو مدنظر رکھتے ہوئے داعی کو سب سے پہلے لوگوں کو توحید کی دعوت دینا چاہیے اور معرفت الہی سے اپنی تبلیغ کا آغاز کرنا چاہیے اور شرک اور اس کی اقسام اس کی طرف جانے کے اسباب اس کے مضمرات و نتائج اور پھر اس کی عقوبات کے بیان کے ذریعے اس سے بچنے کی تلقین کرنا چاہیے اور عقائد کی اصلاح کے بعد انہیں دوسرے فرائض یعنی نماز، زکوٰۃ، روزہ، حج اور مکارم اخلاق وغیرہ کی دعوت کی طرف آنا چاہیے اور آخر میں شریعت کی مندوبات اور مکروہات سے آگاہی کی طرف آنا چاہیے۔  
 تبلیغ دین کا آغاز توحید سے کرنا تمام انبیاء کرام علیہم السلام کا منج رہا ہے، جیسا کہ درج ذیل آیات سے معلوم ہوتا ہے:

وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ (۴۹)

”اور ہم نے ہر امت میں رسول بھیجا کہ (وہ اعلان کر دے کہ اے لوگو) صرف اللہ کی عبادت کرو اور اس کے سوا

تمام معبودوں سے بچو۔“

اور فرمایا:

وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ (۵۰)

”تم سے پہلے بھی جو رسول ہم نے بھیجا اس کی طرف یہی وحی نازل فرمائی کہ میرے سوا کوئی معبود برحق نہیں پس تم سب میری ہی عبادت کرو۔“

اور ایک جگہ اس کی وضاحت کرتے ہوئے فرمایا:

وَسَأَلْ مَنْ أَرْسَلْنَا مِنْ قَبْلِكَ مِنْ رُسُلِنَا أَجَعَلْنَا مِنْ دُونِ الرَّحْمَنِ إِلَهًا يُعْبَدُونَ (۵۱)

”اور ہمارے ان نبیوں سے پوچھو! جنہیں ہم نے آپ ﷺ سے پہلے بھیجا تھا کہ کیا ہم نے سوائے رحمن کے اور معبود مقرر کیے تھے جن کی عبادت کی جائے۔“

اسی طرح تمام انبیاء کرام نے اپنی دعوت کو اسی قول سے شروع کیا:

يَقُومُوا لِعِبَادَةِ اللَّهِ مَا لَكُمْ مِنْ إِلَهٍ غَيْرُهُ (۵۲)

”اے میری قوم! صرف اللہ کی عبادت کرو اس کے علاوہ تمہارا کوئی معبود نہیں۔“

نبی کریم ﷺ نے بھی انبیاء کرام کے اسی منہج کو اپنایا اور اسی چیز یعنی توحید سے دعوت کا آغاز کیا اور سب سے پہلے اللہ کی عبادت کو اللہ کے لیے خالص کرنے کی طرف لوگوں کو بلایا اور فرمایا:

إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ ۝ لَا شَرِيكَ لَهُ ۝ وَبِذَلِكَ أُمِرْتُ وَأَنَا أَوَّلُ الْمُسْلِمِينَ (۵۳)

”بیشک میری نماز اور میری قربانی (ساری عبادات) اور میرا جینا اور مرنا سب اللہ ہی کے لیے ہے جو سارے

جہان کا مالک ہے، اس کا کوئی شریک نہیں اور مجھے اسی کا حکم ہوا ہے اور میں سب ماننے والوں میں سے پہلا ہوں۔“

اور نبی کریم ﷺ مکہ مکرمہ میں ۱۳ سال تک اپنی قوم کو توحید کی دعوت دیتے رہے اور شرک سے لوگوں کو منع کرتے رہے

اور بعد میں دوسرے فرائض مثلاً نماز، روزہ اور حج وغیرہ کا حکم ہوا تو اس کی دعوت دینا شروع کی اور توحید سے شناسائی اور

شرک سے بچاؤ کے بعد ہی لوگوں کو دوسرے محرمات مثلاً سوڈنا، چوری اور قتل و غارت سے منع کیا، توحید کے ساتھ ساتھ اگر

چہ دوسرے مکارم اخلاق کی دعوت بھی جاری رہی لیکن جو بنیادی اور اہم نکتہ تھا وہ توحید ہی تھا، اور آپ ﷺ کی مکی زندگی کے ۱۳

سال اسی بنیادی نکتہ کے گرد گھومتے ہیں طائف، مکہ اور اس کے قرب و جوار کی وادیوں میں اور مکہ کے بازاروں میں

آپ ﷺ پکار پکار کر لوگوں کو توحید کی دعوت دیتے رہے اور جب آپ ﷺ نے حضرت معاذ کو یمن کی طرف روانہ فرمایا تو ان

کو رخصت کرتے ہوئے فرمایا:

انك تأتي قوما أهل الكتاب، فليكن أول ماتدعوهم اليه شهادة أن لا اله الا الله، وأن محمدا رسول

اللہ، فان ہم اطاعوك لذلك فأعلمهم أن الله افترض عليهم خمس صلوات في كل يوم وليلة فان هم اطاعوك لذلك فأعلمهم أن الله افترض عليهم صدقة تؤخذ من أغنيائهم فترد على فقرائهم (۵۴)

”تم ایسی قوم کی طرف جارہے ہو جو اہل کتاب ہیں اس لیے سب سے پہلے تم ان کو اس چیز کی دعوت دینا کہ وہ گواہی دیں کہ اللہ ہی معبود برحق ہے اور محمد ﷺ اللہ کے رسول ہیں اور جب اس معاملہ میں تمہاری دعوت قبول کر لیں تو پھر انہیں بتانا کہ اللہ تعالیٰ نے دن اور رات میں تم پر پانچ نمازیں فرض کی ہیں اور جب اس معاملہ میں بھی تمہاری اطاعت کریں تو پھر انہیں بتانا کہ اللہ نے تم پر صدقہ فرض کیا ہے جو تم میں سے مالدار لوگوں سے لیا جائے گا اور فقیروں اور غریبوں میں تقسیم کیا جائے گا۔“

امام ابن حجر کہتے ہیں:

ان ذكر الصدقة آخر عن ذكر الصلاة لأنها انما تجب على قوم دون قوم آخر؛ وأنها لا تكرر كما تكرر الصلاة فهو حسن؛ وتما مه أن يقال بدأ بالأهم فالأهم (۵۵)

”کہ صدقہ کا ذکر نماز کے بعد اس لیے کیا گیا کہ نماز صدقہ سے زیادہ اہم ہے اور انسان اسے دن میں بار بار دہراتا ہے جبکہ صدقہ کچھ لوگوں پر فرض ہوتا ہے اور کچھ لوگوں پر ضروری نہیں، جبکہ نماز ہر مسلمان پر فرض ہے، اس سے ثابت ہوتا ہے کہ اہم چیز کو ہم پر مقدم رکھنا چاہیے۔“

اس لیے داعیان حق کے لیے لازمی ہے کہ اس چیز کا اہتمام دوران دعوت کریں اور اہم اور بنیادی مسائل کی طرف پہلے توجہ کریں اور لوگوں کے عقائد کی اصلاح سے دعوت کی ابتداء کریں، توحید اور اس کی اقسام اور اسی طرح شرک اور اس کی اقسام لوگوں کے سامنے واضح کریں، اس کا ہرگز یہ مطلب نہیں کہ دوسرے پہلوؤں مثلاً اصلاح اخلاق وغیرہ کو نظر انداز کر دیا جائے، بلکہ وہ بھی ساتھ ساتھ ہوں، مگر زیادہ سے زیادہ اہمیت توحید کو دینی چاہیے کیونکہ اسی کی بدولت ان کے دلوں میں ہدایت کی روشنی چمکے گی اور ہدایت کے نور سے منور ہوں گے اور کامیابی کی منازل طے کرتے رہیں گے۔

## چھٹا اصول: مصالح اور مفاسد کی پہچان

شریعت اسلامیہ کا بنیادی مقصد معاشرے کی اصلاح اور اسے مفاسد اور بگاڑ سے حتی المقدور بچانا اور دور رکھنا ہے، اس لیے امر بالمعروف ونہی عن المنکر میں مصالح اور مفاسد کی پہچان بہت اہمیت رکھتا ہے اور ایسی دعوت اسلامی دعوت قطع نہیں ہو سکتی جس کی وجہ سے معاشرہ میں فساد اور اختلاف کی فضا پیدا ہو جاتی ہے، اس لیے لازمی ہے کہ برائی سے منع کرتے وقت داعی اس چیز کا لحاظ رکھے کہ کہیں اس سے بگاڑ پیدا نہ ہو اور اگر بگاڑ موجودہ برائی سے زیادہ ہو تو پھر اسے فی الحال مؤخر کر دینا چاہیے۔ شراب کی حرمت کی آیات میں بھی اللہ تعالیٰ نے یہی فرمایا کہ اس میں نفع بھی ہے، لیکن نفع نقصان سے زیادہ ہے، اس

لیے اسے حرام قرار دیا:

يَسْتَلُونَكَ عَنِ الْخَمْرِ وَالْمَيْسِرِ قُلْ فِيهِمَا اِثْمٌ كَبِيرٌ وَ مَنَافِعُ لِلنَّاسِ ذَوَا اِثْمِهِمَا اَكْبَرُ مِنْ نَفْعِهِمَا (۵۶)

”لوگ آپ سے شراب اور جو کے بارے میں پوچھتے ہیں، آپ کہہ دیجیے کہ ان دونوں میں بہت بڑا گناہ ہے اور لوگوں کو اس سے دنیاوی فائدہ بھی ہوتا ہے، لیکن ان کا گناہ ان کے نفع سے بہت زیادہ ہے۔“

شرابی انسان عبادت سے دور ہو جاتا ہے اور نادانی اور شراب کے نشے میں دھت، دوسروں کو گالی گلوچ اور برا بھلا کہتا ہے، یہی بہت بڑا گناہ ہے کہ وہ دوسروں پر ظلم و جبر کرتا ہے، اور اس بگاڑ کے متبادل کوئی بھی نفع بخش چیز نہیں حتیٰ کہ یہ بھی نہیں کہ نشے کی حالت میں وہ اللہ کی راہ میں مال و دولت خرچ کرے۔ سوا سے حرام قرار دیا گیا۔

اور اس کی ایک اور مثال اللہ تعالیٰ کا یہ ارشاد ہے:

وَلَا تَسُبُّوا الَّذِينَ يَدْعُونَ مِنْ دُونِ اللَّهِ فَيَسُبُّوا اللَّهَ عَدْوًا بِغَيْرِ عِلْمٍ (۵۷)

”اور ان کو گالی مت دو جن کی لوگ اللہ کو چھوڑ کر عبادت کرتے ہیں، کیونکہ پھر وہ جہالت کی وجہ سے حد سے تجاوز کرتے ہوئے اللہ کی شان میں گستاخی کریں گے۔“

اس آیت میں اللہ تعالیٰ مشرکین کے معبودان باطلہ کو برا بھلا کہنے سے منع فرما رہے ہیں، کیونکہ اس کے رد عمل کے طور پر وہ اللہ تعالیٰ کی شان میں گستاخی کریں گے، اور اللہ تعالیٰ کی شان میں گستاخی، اس تحقیر سے بہت بڑی چیز ہے جو معبودان باطلہ کو گالی گلوچ دے کر کی جائے، اگرچہ انہیں نیچا دکھانا مصلحت پر مبنی ہے، لیکن اس کے مقابلے میں وہ جس گناہ کا ارتکاب کریں گے وہ فساد کا موجب بنے گی، پس مصلحت اسی میں ہے کہ انہیں برا بھلا نہ کہا جائے۔

امام بخاری رحمہ اللہ نے اپنی صحیح میں ایک باب کا عنوان یہ رکھا ہے: ”باب من ترك بعض الاختيار مخافة أن يقصر فهم بعض الناس عنه فيقعوا في اشد منه“ یعنی ایسے انسان کے متعلق حکم جو اختیار کے باوجود کسی عمل کو چھوڑ دیتا ہے کیونکہ اس کے نتیجے میں لوگوں کی کوتاہی کی وجہ سے بگاڑ کا اندیشہ ہوتا ہے۔ اور اس باب میں درج ذیل حدیث ذکر کرتے ہیں:

عن عائشة أن النبي ﷺ قال لها - يا عائشة لولا قومك حديث عهدهم - لنقضت الكعبة فجعلت

لها بابين - باب يدخل الناس وباب يخرجون (۵۸)

”حضرت عائشہ بیان کرتی ہیں کہ رسول اللہ ﷺ نے فرمایا! اے عائشہ اگر تمہاری قوم نئی نئی مسلمان نہ ہوئی ہوتی تو میں کعبہ کو گرا کر اس کی دوبارہ تعمیر کرتا اور اس کے دو دروازے رکھتا، ایک دروازے سے لوگ داخل ہوتے اور دوسرے سے باہر نکلتے۔“

امام ابن حجر رحمہ اللہ اس باب کی تشریح میں لکھتے ہیں:

ويستفاد منه ترك المصلحة لأمن الوقوع في المفسدة (۵۹)

مراد یہ ہے کہ اگر کسی مصلحت کو مؤخر کر دینے سے کی وجہ سے برائی اور بگاڑ سے بچا جاسکتا ہو، تو ایسا کرنا چاہیے اور ایسی برائی سے منع نہ کیا جائے جس کے نتیجے میں اس سے بڑی برائی کے وقوع پذیر ہونے کا اندیشہ ہو۔

اسی طرح ایک اور حدیث میں حضرت عبداللہ بن مسعود بیان کرتے ہیں:

كان النبي ﷺ يتحولنا بالموعظة في الأيام كراهية السامة علينا (۲۰)

یعنی نبی کریم ﷺ اوقات کا لحاظ کرتے ہوئے وعظ و نصیحت کیا کرتے تھے کہ ہمیں تھکاوٹ کی وجہ سے سامعین مفرور ہونا شروع نہ ہو جائیں اور ابن حجر نے اس حدیث کی تشریح میں بیان کیا ہے:

قال الخطابي: والمعنى كان يراعى الأوقات في تذكيرنا (۲۱)

امام خطابی فرماتے ہیں کہ ”اس کا (یتحولنا بالموعظة) مطلب ہے کہ آپ ﷺ وعظ و نصیحت کے دوران وقت کا بہت لحاظ کیا کرتے تھے۔“

امام ابن قیم رحمہ اللہ فرماتے ہیں:

ان النبي ﷺ شرع لأمته ايجاب انكار المنكر ليحصل بانكاره من المعروف ما يحبه الله ورسوله؛

فاذا كان انكار المنكر يستلزم ما هو أنكر منه وأبغض الى الله ورسوله فانه لا يسوغ انكاره (۲۲)

”نبی کریم ﷺ نے اپنی امت پر برائی کی روک تھام کو واجب قرار دیا ہے تاکہ اس کے ذریعے نیکی کا پرچار ہو جس کو اللہ اور اس کے رسول ﷺ نے پسند فرمایا ہے، لیکن اگر نہی عن المنکر کی وجہ سے ایسی برائی کے جنم لینے کا اندیشہ ہو جو موجودہ برائی سے خطرناک ہے اور اللہ اور اس کے رسول ﷺ کے ہاں ناپسندیدہ ہے، تو وقتی طور پر اسے مؤخر کر دینا چاہیے، کیونکہ ایسے موقع پر نہی عن المنکر جائز نہیں چنانچہ نبی کریم ﷺ نے مکہ مکرمہ میں بہت زیادہ ناپسندیدہ چیزیں دیکھیں جنہیں وہ فوراً اپنے ہاتھ سے تبدیل کر دینا چاہتے تھے، لیکن اس وقت ان کے پاس افرادی قوت بھی نہ تھی اور اختیارات بھی نہیں تھے، لیکن فتح مکہ کے بعد تو سب کچھ آپ ﷺ کے ہاتھ میں تھا اور آپ ﷺ چاہتے بھی تھے کہ وہ بیت اللہ کو انہی بنیادوں پر کھڑا کریں جن پر حضرت ابراہیم علیہ السلام نے بیت اللہ کی تعمیر کی تھی، لیکن اس کو گرانے سے قریش مکہ کے درمیان بگاڑ کا خدشہ تھا، اس لیے آپ ﷺ نے اختیار کے باوجود ایسا نہیں کیا۔“

آیات قرآنی، احادیث نبوی اور اقوال علماء سے ہم جو نتیجہ اخذ کر سکتے ہیں وہ یہی ہے کہ شریعت نے مصالح کے حصول کے لیے احکامات جاری کیے ہیں اور مفسد کی بیخ کنی ہے۔ اس لیے امر بالمعروف ونہی عن المنکر میں بھی اس چیز کو مد نظر رکھنا از حد ضروری ہے اور اگر نہی عن المنکر کی وجہ سے معاشرہ میں فساد کا اندیشہ ہو تو پھر داعی کو یا تو منہج تبدیل کر لینا چاہیے یا پھر دعوتی عمل وقتی طور پر مؤخر کر دینا چاہیے۔

## نتائج

درج بالا سطور کی روشنی میں چند نتائج نکات کی صورت میں درج ذیل ہیں:

- ☆ اچھائی کا اچھائی ہونا اور برائی کا برائی ہونا اس کا فیصلہ خود داعی نہیں بلکہ شریعت کرے گی۔
- ☆ داعی کو چاہیے کہ وہ علم و بصیرت سے اچھی طرح معروف یا منکر کی پہچان کر لینے کے بعد دعوت کا آغاز کرے۔
- ☆ نہی عن المنکر کی چند شرائط ہیں، دعوت میں ان کو مد نظر رکھنا داعی کیلئے بہت ضروری ہے، اور وہ شرائط درج ذیل ہیں:

الف۔ برائی وقت حاضر میں موجود ہو

ب۔ برائی کے برائی ہونے کا پختہ یقین ہو

- ☆ نہی عن المنکر کے چند مراتب ہیں، جن کو ملحوظ خاطر رکھ کر دعوت دینا چاہیے اور وہ مراتب درج ذیل ہیں:

الف۔ ہاتھ سے برائی روکنا

ب۔ زبان سے نہی عن المنکر

ج۔ دل میں برائی کے لیے کراہت محسوس کرنا

- ☆ زبان سے نہی عن المنکر کے درج ذیل طریقے بالترتیب اپنانے چاہئیں:

الف۔ نرمی اور لطافت سے نہی عن المنکر کی جائے۔

ب۔ ترغیب اور ترہیب دونوں طریقے اختیار کیے جائیں۔

ت۔ برائی کی پرزور مذمت کی جائے۔

- ☆ اہم اور بنیادی مسائل سے دعوت کی ابتداء کرنا چاہیے، اس کے لیے سب سے پہلے توحید، اصلاح عقیدہ، عبادات میں

خلوص اور پھر دوسرے فرائض مثلاً نماز، روزہ، حج اور دوسرے مکارم اخلاق کی تلقین کی جائے۔

- ☆ دعوت کے دوران مصلحت کے پہلو کو کبھی نظر انداز نہیں کرنا چاہیے اور مفسد اور بگاڑ سے بچنے کے راستے اختیار کیے جائیں۔

اور آخر میں اس چیز کا ذکر بھی لازمی ہے کہ داعی کو دوران دعوت استقامت سے اپنی دعوت جاری رکھنا چاہیے اور نتائج

کے حوالہ سے عجلت نہیں برتنی چاہیے بلکہ اسے اللہ پر چھوڑ دینا چاہیے، کیونکہ ہدایت اور گمراہی اللہ کے ہاتھ میں ہے۔

اللہ تعالیٰ سے دعا ہے کہ وہ ہمیں خالص اپنی رضا کے لیے دعوت کا کام کرنے کی توفیق عطا فرمائے اور صحیح باتوں کے

لیے دلوں میں جگہ پیدا کر دے اور غلط باتوں کے اثر سے ہمیں محفوظ فرمائے۔ (آمین)

## مراجع و حواشی

- (۱) سورة آل عمران: ۱۱۰ (۲) سورة التوبة: ۱ (۳) سورة الحج: ۴۱-۴۰
- (۴) البخاری، محمد بن اسمعیل، (۲۵۶) صحیح البخاری، کتاب الشركة، باب هل یقرع فی القسمة؛ حدیث نمبر ۲۳۹۳۔ المکتبہ السلفیہ۔ اردو بازار لاہور۔
- (۵) سورة المائدة: ۷۸-۷۹ (۶) سورة الاعراف: ۱۶۴-۱۶۵
- (۷) ابو عیسیٰ محمد بن عیسیٰ، (۲۷۹) الجامع الصحیح، کتاب الفتن؛ حدیث نمبر ۲۱۶۸۔ دار احیاء التراث العربی = بیروت لبنان۔
- (۸) ابن منظور، محمد بن مکرم، (۱۱۱) لسان العرب، ج ۹، ص ۲۴۰، دار صادر۔ بیروت۔ لبنان۔
- (۹) ابن اثیر، مبارک بن محمد الجزری، النہایة فی غریب الحدیث، ج ۳، ص ۲۱۶، المکتبۃ الاسلامیة، تحقیق طاہر احمد الزاوی۔
- (۱۰) ابن حجر، احمد بن علی العسقلانی، (۸۵۲) فتح الباری فی شرح صحیح البخاری، ج ۱۰، ص ۴۳۸، المکتبۃ السلفیہ۔ لاہور
- (۱۱) البیہقی، ابن حجر الزواجر عن اقتراف الکبائر، ج ۲، ص ۱۴۶، دار الکتب العربیة۔ القاہرہ۔
- (۱۲) الشوکانی، محمد بن علی، (۱۲۵۵) ارشاد الفحوالی تحقیق الحق من علم الاصول، ص ۷۷۔ مؤسسۃ الرسالۃ۔ بیروت۔ لبنان۔
- (۱۳) سورة محمد: ۱۹ (۱۴) صحیح البخاری، کتاب العلم، باب نمبر ۱۰۔ حدیث نمبر ۱۲۷۔
- (۱۵) ابن تیمیہ، شیخ الاسلام تقی الدین احمد بن عبد الحلیم بن عبد السلام (۷۲۶) الامر بالمعروف والنہی عن المنکر، ص ۱۷۔ المکتبۃ القیمہ۔ مصر
- (۱۶) سورة یوسف: ۱۰۸
- (۱۷) العثیمین، محمد بن صالح، (۱۴۱۳) زاد الداعیۃ الی اللہ، ص ۶، ۱۰، دار الوطن۔ المملکتہ العربیة السعودیة۔
- (۱۸) البخاری، کتاب الزکاة، باب اخذ الصدقة من الاغنیاء وترد فی الفقراء حیث كانوا، حدیث نمبر ۱۳۹۶۔
- (۱۹) فتح الباری، ص ۱۲۳، ج ۵۔ (۲۰) سورة النحل: ۱۲۵ (۲۱) سورة النور: ۲۷
- (۲۲) البخاری، کتاب الديات، باب من اطلع فی بیت..... حدیث نمبر ۶۹۰۲۔ (۲۳) سورة الحجرات: ۱۲
- (۲۴) البخاری، کتاب الادب، باب (یا ایہا الذین آمنوا جتنبوا.....) حدیث نمبر ۶۰۶۶۔
- (۲۵) ابوداؤد سلیمان بن الاشعث السجستانی (۲۷۵)، سنن ابی داؤد، کتاب الادب، باب فی النهی عن التجسس، حدیث نمبر ۴۸۸۸۔ دار الکتب العلمیہ۔ بیروت۔ لبنان۔
- (۲۶) البخاری، کتاب الادب، باب ستر المؤمن علی نفسه، حدیث نمبر ۶۰۶۹۔ (۲۷) سورة ہود: ۱۱۸-۱۱۹
- (۲۸) الغزالی، امام ابوحامد، (۵۰۵) احیاء علوم الدین، ج ۲، ص ۲۸۶، مؤسسۃ الحکمی۔ القاہرہ۔
- (۲۹) ابو یعلیٰ الحسن بنی، محمد بن الحسن بن محمد الفراء، (۴۵۸) الاحکام السلطانیة، ص ۲۹۷۔ دار البیان۔ المملکتہ العربیة السعودیة
- (۳۰) النووی، ابوزکریا یحییٰ بن شرف، (۶۷۶) روضة الطالبین فی عمدة المفتیین، ج ۱۰، ص ۲۱۹، مؤسسۃ الرسالۃ۔ بیروت = لبنان۔
- (۳۱) ابوالحسن مسلم بن الحجاج القشیری (۲۶۱) صحیح مسلم، کتاب الایمان، باب کون النہی عن المنکر، حدیث نمبر ۷۸۔ دار احیاء التراث العربی۔ بیروت = لبنان۔
- (۳۲) مسلم، حدیث نمبر ۸۰۔ (۳۳) سورة الانبیاء: ۵۷-۵۸ (۳۴) سورة طہ: ۹۷
- (۳۵) البخاری، کتاب التفسیر، باب "وقل جاء الحق" حدیث نمبر ۴۷۲۰۔ (۳۶) مسلم، کتاب اللباس والزینة، ج ۳، ص ۱۶۵۵
- (۳۷) بدر الدین ابوعبداللہ محمد بن علی الحسنبلی (۷۷۷) مختصر الفتاوی (ابن تیمیہ) المصریة، ص ۵۸۰۔ دار الوطن۔ المملکتہ العربیة السعودیة۔
- (۳۸) البخاری، کتاب الادب، حدیث نمبر ۶۰۴۴۔

- (۳۹) سنن ابی داؤد کتاب الادب باب فی حسن العشرة، حدیث نمبر ۴۷۸۸۔
- (۴۰) سورة النحل: ۱۲۵ (۴۱) سورة الذاریات- ۵۵
- (۴۲) ابو حاتم محمد بن حبان البستی (۳۵۴) 'روضۃ العقلاء ونزهة الفضلاء' ص ۱۵۸۔ دارالکتب العلمیہ - بیروت - لبنان۔
- (۴۳) سورة الانبیاء- ۶۷ (۴۴) صحیح مسلم حدیث نمبر ۸۰۔ (۴۵) ایضاً حدیث نمبر ۷۸
- (۴۶) ابوالفرج زین الدین عبدالرحمن بن شہاب الدین ابن رجب الحنبلی (۷۹۵) 'جامع العلوم والحکم فی شرح خمسين حدیثا من جوامع الکلم' ج ۱ ص ۲۴۵ دارالبیان - المملكة العربية السعودية
- (۴۷) سورة الانعام- ۶۸ (۴۸) سورة النساء- ۱۴۰ (۴۹) سورة النحل- ۳۶
- (۵۰) سورة الانبیاء- ۲۵ (۵۱) سورة الزخرف- ۴۵ (۵۲) سورة الاعراف- ۵۹، ۶۵، ۷۳، ۸۵
- (۵۳) سورة الانعام- ۱۶۱-۱۶۲ (۵۴) البخاری کتاب الزکاة باب اخذ الصدقة، حدیث نمبر ۱۶۹۶۔
- (۵۵) فتح الباری ص ۳۵۹ ج ۳۔ (۵۶) سورة البقرة- ۲۱۹ (۵۷) سورة الانعام- ۱۰۸
- (۵۸) البخاری کتاب العلم حدیث نمبر ۱۲۶۔ (۵۹) فتح الباری ج ۱ ص ۲۲۵
- (۶۰) البخاری کتاب العلم باب ما كان النبي يتحولنا بالموعظة..... حدیث نمبر ۶۸۔ (۶۱) فتح الباری ج ۱ ص ۱۱۰
- (۶۲) ابن قیم شمس الدین ابو عبد اللہ محمد بن ابوبکر الجوزی (۷۵۱) اعلام الموقعین عن رب العالمین ج ۳ ص ۴، دارالجمیل - بیروت - لبنان۔